

यो आकाशवाणी हो। समाचार अबिगेल राईबाट सुन्नुहोस्।

सुरुमा यस बुलेटिनका प्रमुख समाचार:

- लद्दाखमा ट्याङ्क युद्ध अभ्यासको क्रममा पाँच सिपाहीहरूको मृत्यु, रक्षामन्त्री श्री राजनाथ सिंहद्वारा दुःख व्यक्त
- राष्ट्रिय परीक्षा एजेन्सीद्वारा UGC-NET, CSIR UGC-NET, NCET परीक्षाहरूको लागि नयाँ मिति घोषणा
- दक्षिणपश्चिम मनसुन उत्तरपश्चिम, मध्य र पूर्वी भारततर्फ बढ्दै
- अनि क्रिकेटमा, भारतले आज साँझ बार्बाडोसमा T20 विश्वकपको फाइनलमा दक्षिण अफ्रिकाको सामना गर्ने

अब समाचार विस्तारमा

1. Ladakh Tank Accident

लद्दाखमा गए राति ट्याङ्क युद्ध अभ्यासका क्रममा पाँच सैनिकको मृत्यु भएको छ। ट्याङ्कहरू नदी तर्न लाग्दा पानीको बहाव एक्कासि बढेपछि दुर्घटना भएको हो। वास्तविक नियन्त्रण रेखा नजिकै ट्याङ्क युद्ध अभ्यास चलिरहेको थियो। उद्धार टोली घटनास्थलमा पुगेपनि पानीको बहाव तीव्र भएकाले उद्धार कार्य सफल हुन सकेन। सेनाले पाँच बहादुर सैनिकको बलिदानप्रति दुःख व्यक्त गरेको छ। रक्षामन्त्री श्री राजनाथ सिंहले सेनाका जवानको निधनप्रति दुःख व्यक्त गर्नुभएको छ। श्री सिंहले सामाजिक सञ्जाल पोस्टमा देशका लागि बहादुर सिपाहीहरूको उदाहरणीय सेवालाई देशवासीले कहिल्यै नबिर्सने बताउनुभयो। उहाँले शोकसन्तप्त परिवारजनमा समवेदना प्रकट गर्दै यस दुखद घडीमा देश उनीहरूको साथमा रहेको बताउनुभयो।

2. Amit Shah - Panchkula

राष्ट्रिय अपराध विज्ञान विश्वविद्यालय र हरियाणा सरकारबीच आज पञ्चकुला, हरियाणामा एक सम्झौता पत्रमा हस्ताक्षर भएको छ। यो सम्झौता पत्रमा केन्द्रीय गृहमन्त्री श्री अमित शाह, केन्द्रीय शहरी विकास, आवास तथा ऊर्जा

मन्त्री श्री मनोहर लाल, राज्यका मुख्यमन्त्री श्री नायब सिंह र प्रदेश सभाका अध्यक्ष श्री ज्ञानचन्द गुप्ताको उपस्थितिमा हस्ताक्षर भएको थियो। यो सम्झौता पत्र पहिचान गरिएको अपराध परीक्षण सम्बन्धी मामिलाहरूको लागि उत्कृष्टता केन्द्रको विकास गर्ने सम्बन्धमा हो। यस केन्द्रको स्थापनाले अपराधी पत्ता लगाउन सहयोग पुग्ने श्री नायब सिंहले बताउनुभयो ।

3. Kejriwal - Bail

दिल्लीको एक अदालतले आज मुख्यमन्त्री श्री अरविन्द केजरीवाललाई कथित मदिरा नीतिसँग सम्बन्धित भ्रष्टाचार मुद्दामा जुलाई १२ सम्म न्यायिक हिरासतमा पठाएको छ। यसअघि उहाँको केन्द्रीय अनुसन्धान ब्यूरो-सिआइबीसँगको तीन दिनको हिरासत आज सकिएको थियो ।

4. WB – Defamation Case

पश्चिम बंगालका राज्यपाल डा सी.वी. आनन्द बोसले राज्यकी मुख्यमन्त्री ममता बनर्जीविरुद्ध मानहानीको मुद्दा दायर गर्ने विचार गरिरहनुभएको छ। मुख्यमन्त्रीले महिलाहरू कोलकाता राजभवन जान डराउँछन् भन्ने अभिव्यक्ति दिनुभएको थियो। हाम्रा कोलकाता संवाददाताले राजभवन स्रोतलाई उद्धृत गर्दै भनेको छ, मानहानिको मुद्दा दायर गरिहालेको छैन, यद्यपि राज्यपाल दिल्लीबाट कोलकाता फर्किने बित्तिकै यसबारे निर्णय लिइनेछ।

5. Gajendra Singh Shekhawat

केन्द्रीय संस्कृति मन्त्री श्री गजेन्द्र सिंह शेखावतले युग युगिन भारत संग्रहालयले देशको यात्रा झल्काउने बताउनुभयो । उहाँ भारत मण्डपममा आयोजित युग युगिन भारत संग्रहालयमा भारत-फ्रान्सेली सहयोगात्मक क्षमता निर्माण कार्यशालाको अन्तिम दिनमा सहभागी हुनुभयो। श्री शेखावतले यस संग्रहालयले भारतको समृद्ध सम्पदा र यसको प्रगतिलाई प्रदर्शन गर्ने बताउनुभयो। हाम्रा संवाददाताले जनाएअनुसार संग्रहालय १ लाख ५४ हजार वर्ग मिटरमा फैलिनेछ । निर्माण पछि, यो संसारको सबैभन्दा ठूलो संग्रहालय हुनेछ।

6. NTA – Exam Date

राष्ट्रीय परीक्षा एजेन्सी-एनटीएले रद्द र स्थगित परीक्षाहरूको नयाँ मिति घोषणा गरेको छ। NTA ले हिजो जारी गरेको सूचनामा UGC-NET परीक्षा अब अगस्ट २१ देखि सेप्टेम्बर ४ सम्म हुने जनाएको छ । यो परीक्षा यही महिनाको १८ तारिक आयोजित भएको एक दिनपछि रद्द गरिएको थियो । संयुक्त CSIR-UGC-NET अब 25 देखि 27 जुलाई सम्म सञ्चालन हुनेछ। यो परीक्षा पनि स्थगित भएको छ । चार वर्षे एकीकृत शिक्षक शिक्षा कार्यक्रम-आईटीईपीमा भर्नाका लागि हुने राष्ट्रिय प्रवेश परीक्षा पनि स्थगित भएको छ । यो परीक्षा अब जुलाई १० मा हुनेछ। NTA ले उम्मेदवारहरूलाई थप जानकारीको लागि एजेन्सीको वेबसाइट हेर्न सल्लाह दिएको छ।

समाचार आकाशवाणीबाट सुन्दै हुनुहुन्छ....

7. Jharkhand – Free Electricity

झारखण्ड सरकारले घरेलु उपभोक्तालाई मासिक २०० युनिट बिजुली निःशुल्क उपलब्ध गराउने निर्णय गरेको छ । मुख्यमन्त्री श्री चम्पाई सोरेनको अध्यक्षतामा बसेको मन्त्रिपरिषद् बैठकले यस्तो निर्णय गरेको हो । यसबाट करिब ४१ लाख ४० हजार उपभोक्ता लाभान्वित हुने बताइएको छ ।

8. Nagaland – Election Counting

नागाल्याण्डका तीन नगरपालिका र २१ नगर परिषद्का लागि भएको शहरी स्थानीय निकायको निर्वाचनको मतगणना आज बिहान कडा सुरक्षाबीच सुरु भएको छ । राज्यका दश जिल्लामा १६ वटा मतगणना हल र १२५ वटा मतगणना टेबलको व्यवस्था गरिएको छ । यो निर्वाचन गत जून २६ मा ३३ प्रतिशत महिला आरक्षणका निम्ति भएको थियो।

9. PM Mann Ki Baat

प्रधानमन्त्री श्री नरेन्द्र मोदीले भोलि बिहान ११ बजे आकाशवाणी रेडियोमा 'मन की बात' कार्यक्रममा देश तथा विदेशका जनतासँग आफ्ना विचार राख्नु हुनेछ। यो मासिक रेडियो कार्यक्रमको १११ औं शृङ्खला हुनेछ। लगातार तेस्रो पटक प्रधानमन्त्रीको पदभार ग्रहण गरेपछि श्री मोदीको 'मन की बात' कार्यक्रमको यो पहिलो शृङ्खला हुनेछ। यो कार्यक्रम आकाशवाणी रेडियो र दूरदर्शनको सम्पूर्ण नेटवर्क, आकाशवाणी रेडियो न्यूज वेबसाइट र न्यूज अन AIR मोबाइल एपमा प्रसारण हुनेछ। यो आकाशवाणी रेडियो, डीडी न्यूज, प्रधानमन्त्री कार्यालय र सूचना तथा प्रसारण मन्त्रालयको यूट्यूब च्यानलहरूमा पनि प्रत्यक्ष प्रसारण हुनेछ। हिन्दी भाषाको प्रसारण लगत्तै क्षेत्रीय भाषामा पनि कार्यक्रम प्रसारण हुनेछ।

10. PM Naidu Books

प्रधानमन्त्री श्री नरेन्द्र मोदीले भोलि भिडियो कन्फरेन्स मार्फत पूर्व उपराष्ट्रपति एम. वेंकैया नायडूको जीवनमा आधारित तीनवटा पुस्तक विमोचन गर्नु हुनेछ। यो कार्यक्रम अनावया कन्भेन्सन सेन्टर, गचीबौली, हैदरावादमा श्री नायडूको ७५ औं जन्मजयन्तीको सम्झनामा आयोजना गरिनेछ।

11. IMD - Weather

मौसम पूर्वानुमान महाशाखाका अनुसार दक्षिणपश्चिम मनसुन राजस्थान, पश्चिम उत्तर प्रदेश, हरियाणा, दिल्ली, मध्य प्रदेश, छत्तीसगढ, पश्चिम बंगाल, झारखण्ड, बिहार, पूर्वी उत्तर प्रदेश र उत्तराखण्डका बाँकी भू-भागमा प्रवेश गरेको छ। विभागले आज हिमाचल प्रदेश, उत्तराखण्ड, हरियाणा, चण्डीगढ, दिल्ली, उत्तर प्रदेश, पूर्वी राजस्थान, मध्य प्रदेश, ओडिशा, कोंकण, गोवा र मध्य महाराष्ट्रमा भारी वर्षाको सम्भावना रहेको जनाएको छ।

12. TT- Tunisia

टेबलटेनिसमा भारतीय जोडी दिया पराग चितले र यशस्विनी घोरपडे ट्युनिसियामा जारी विश्व टेबलटेनिस प्रतियोगिताको फाइनलमा पुगेका छन्। उनीहरूले सेमिफाइनलमा दक्षिण कोरियाली जोडीलाई पराजित गरे।

13.Cricket T20

टी-२० विश्वकप क्रिकेटको फाइनलमा आज भारतले दक्षिण अफ्रिकासँग प्रतिस्पर्धा गर्दैछ। बार्बाडोसमा हुने उपाधि खेल भारतीय समय अनुसार राति ८ बजे सुरु हुनेछ। यसअघि सन् २००७ मा भारतले पूर्व कप्तान महेन्द्र सिंह धोनीको नेतृत्वमा पहिलो टी-२० विश्वकप जितेको थियो। रोहित शर्माको कप्तानीमा भारतीय टोलीले सेमिफाइनलमा वर्तमान च्याम्पियन इंग्ल्याण्डलाई ६८ रनले पराजित गर्दै फाइनलमा प्रवेश गरेको हो। अर्को सेमिफाइनलमा दक्षिण अफ्रिकाले अफगानिस्तानलाई पराजित गरेको थियो। प्रतियोगितामा भारत र दक्षिण अफ्रिकाका टोली अपराजित छन्। भारतको मुख्य प्रशिक्षकका रुपमा राहुल द्रविडको यो अन्तिम खेल हुनेछ।

अन्त्यमा यस बुलेटिनका प्रमुख समाचार पुनः एकपटक

1. लद्दाखमा ट्याङ्ग युद्ध अभ्यासको क्रममा पाँच सिपाहीहरूको मृत्यु, रक्षामन्त्री राजनाथ सिंहद्वारा दुःख व्यक्त
2. राष्ट्रिय परीक्षण एजेन्सीद्वारा UGC-NET, CSIR UGC-NET, NCET परीक्षाहरूको लागि नयाँ मिति घोषणा
3. दक्षिणपश्चिम मनसुन उत्तरपश्चिम, मध्य र पूर्वी भारततर्फ बढ्दै
4. अनि क्रिकेटमा, भारतले आज साँझ बार्बाडोसमा T20 विश्वकपको फाइनलमा दक्षिण अफ्रिकाको सामना गर्ने

आकाशवाणीबाट सुन्दै हुनुहुन्थ्यो समाचार, पूरा भयो।